

உள்துறை

தமிழ்நாடு சிறைத்துறை

(கொள்கை விளக்கக் குறிப்பு 2006-2007)

மானியக் கோரிக்கை எண்.24

சிறைகள்

I. முன்னுரை

சிறைச்சாலைகள் மாநிலத்தின் குற்றவியல் நீதிமுறைத் திட்டத்தின் ஒருங்கிணைந்த மற்றும் முக்கியமான ஓர் அங்கமாகும். அரசின் முற்போக்கு மற்றும் சீர்திருத்த தண்டனைக் கொள்கைகளின்படி, சிறைவாசிகளை சிறையினுள் அடைத்து வைப்பது மட்டுமல்லாமல் அவர்களை கட்டுப்படுத்தி, சீர்திருத்தி, மறுவாழ்வளித்து விடுதலைக்குப்பின் அவர்களை சமுதாயத்தில் இணைப்பதே சிறைத்துறையின் முதன்மைப் பணியாகும். இதனைக் கருத்தில் கொண்டு சிறைவாசிகள் விடுதலைக்குப் பின் நாகரீகமான வாழ்க்கையை நடத்த ஏதுவாக தனி மனித தேவை, சமூக கடமை மற்றும் குடும்ப பொறுப்புகளில் உதவி செய்யவும், சிறைகளில் பல்வேறு வாழ்க்கைத் தொழில் கல்வி, யோகாசனம் மற்றும் தியான வகுப்புகள் நடத்தப்படுகின்றன. சிறைகளை நவீனப்படுத்தும் திட்டத்தின் கீழ் சிறைச்சாலைகளின் கட்டமைப்பு வசதிகள், பாதுகாப்புத் தேவைகள் மற்றும் சிறைவாசிகளின் வாழ்க்கைத் தரத்தை மேம்படுத்த அரசு கணிசமான அளவிற்கு முதலீடு செய்துள்ளது.

II நிறுவன அமைப்பு முறை

1. நிறுவனங்கள்

சிறை நிருவாகத்தின் கீழ், 8 மத்திய சிறைகள், 2 பெண்கள் தனிச் சிறைகள், 103 ஆண்கள் கிளைச் சிறைகள், 10 பெண்கள் கிளைச் சிறைகள், 4 ஆண்கள் தனிக் கிளைச் சிறைகள், 3 பெண்கள் தனிக் கிளைச் சிறைகள், திறந்த வெளிச் சிறை ஒன்று, பண்ணைச் சிறை ஒன்று மற்றும் இளம் குற்றவாளிகளுக்கான பள்ளி ஒன்று உட்பட மொத்தம் 133 சிறைகள் உள்ளன. இத்துறை இந்திய காவல் பணியைச் சேர்ந்த கூடுதல் காவல் துறை இயக்குநர் நிலையில் உள்ள ஒரு முதுநிலை அலுவலரின் தலைமையில் இயங்குகிறது. இவருக்கு உதவியாக தலைமை அலுவலகத்தில் சிறைத்துறைத் துணைத் தலைவர் (தலைமையிடம்) ஒருவரும் மற்றும் சென்னை, கோவை, திருச்சி, மதுரை ஆகிய நான்கு சரகங்களில் சரக சிறைத்துறைத் துணைத் தலைவர்களும் உள்ளனர். சிறை கண்காணிப்பாளர்களின் கட்டுப்பாட்டின் கீழ் மத்திய சிறைகளின் நிருவாகம் மற்றும் அதன் அதிகார வரம்பிற்குட்பட்ட கிளைச் சிறைகள் இயங்குகின்றன. சிறைத்துறையில் உள்ள அதிகாரிகள் மற்றும் பணியாளர்களின் எண்ணிக்கை 4,861 ஆகும். அனைத்து சிறைகளிலும் 18,152 சிறைவாசிகளை அடைக்கத்தக்க இடவசதி உள்ளது.

2. பெண்கள் சிறை

பெண் சிறைவாசிகளை அடைப்பதற்காக இரண்டு தனிச்சிறைகள் திருச்சி மற்றும் வேலூரிலும், மேலும் 10 கிளைச்சிறைகளும், 3 தனிக் கிளைச்சிறைகளும் உள்ளன. இச்சிறைகள் முற்றிலும் பெண் பணியாளர்களால் நிர்வகிக்கப்படுகின்றன.

3. திறந்த வெளிச் சிறை

திறந்த வெளிச்சிறை ஒன்று கோயம்புத்தூர் மாவட்டத்தில் உள்ள சிங்காநல்லூரில் 100 சிறைவாசிகளுக்கான இடவசதியுடன் செயல்பட்டு வருகிறது. இச்சிறையில் நவீன வேளாண்மை முறைகளில் சிறைவாசிகளுக்கு பயிற்சி அளிக்கப்படுகிறது. 10 சிறைவாசிகளுக்கான இடவசதியுடன் கூடிய பண்ணைச் சிறை ஒன்று சேலத்தில் செயல்பட்டு வருகிறது.

4. பார்ஸ்டல் பள்ளி, புதுக்கோட்டை

இப்பள்ளியில் 16-21 வயதைச் சார்ந்த இளங்குற்றவாளிகள் அடைத்து வைக்கப்பட்டுள்ளனர். அவர்கள் சீர்திருத்த முறையில் நடத்தப்படுவதுடன், விடுதலைக்குப் பின்னர் அவர்களின் வாழ்க்கைக்கு உதவியாக இருக்கும் வகையில் கல்வி மற்றும் தொழிற்பயிற்சிக்கு முக்கியத்துவம் அளிக்கப்படுகிறது.

5. நன்னடத்தை பிரிவு

நன்னடத்தை பிரிவு, தலைமை நன்னடத்தை கண்காணிப்பாளரின் தலைமையின் கீழ் 12 மண்டல நன்னடத்தை அலுவலர்களையும், 96 நன்னடத்தை அலுவலர்களையும், கொண்டதாகும். நன்னடத்தை அலுவலர்கள், நன்னடத்தையின் கீழ் விடுதலை செய்யப்படும் குற்றவாளிகளை கண்காணிப்பதுடன் அவர்களின் மறுவாழ்விற்கும் உதவிபுரிகின்றனர். மேலும் முதன் முதலாக குற்றம் செய்யும் குற்றவாளிகளுக்கு தண்டனை அளித்து சிறைக்கு அனுப்புவதற்கு பதிலாக சில நிபந்தனைகளின் அடிப்படையில் அவர்களை விடுவிக்கும் பணியில் அவர்கள் பெரிதும் ஈடுபடுகின்றனர்.

காவல் நிலைய அடைப்பு அறைகளில் மனித உரிமைமீறல் ஏதும் இல்லை என்பதை உறுதி செய்வதற்காக அவற்றை பார்வையிட நன்னடத்தை அலுவலர்களுக்கு அரசு ஆணையிட்டுள்ளது.

III. சிறை நிருவாகத்தை நவீனப்படுத்துதல்

சிறைச்சாலைகளில் சிறைவாசிகளுக்கான வசதிகள் மற்றும் பாதுகாப்பை மேம்படுத்துவதற்காக மத்திய அரசின் நிதியுதவி மற்றும் மாநில அரசின் இணை மானியம் ஆகியவற்றைக் கொண்டு சிறைகளை நவீனமயமாக்கும் திட்டத்தின் கீழ், பல திட்டங்கள் செயல்படுத்தப்பட்டுள்ளன. தகவல் தொடர்பு, சிறைவாசிகளை கண்காணிக்கத் தக்க வகையில், பதிவு செய்யும் வசதி கொண்ட வரையறுக்கப்பட்ட பகுதியில் மட்டும் பயன்படுத்தத்தக்க தொலைக்காட்சி பெட்டிகள் (Closed Circuit Televisions) செல்லிடத்துப்பேசியை செயலிழக்கச் செய்யும் கருவிகள், வெடிகுண்டு கண்டுபிடிப்பு கருவிகள், நவீன ஆயுதங்கள், உலோக கண்டுபிடிப்புக் கருவிகள், இரவு நேர இரட்டை தொலைநோக்காடிகள் (Night vision Binoculars) போன்ற நவீன சாதனங்கள் வழங்குவதற்கும், கண்காணிப்பு கோபுரங்கள், மின் கம்பி வேலி அமைத்தல் மற்றும் மின் விளக்கு வசதிகள் அமைத்தல் போன்றவைகளுக்கும் முக்கியத்துவம் அளிக்கப்பட்டு வருகிறது. சிறைப்பணியாளர்கள் மற்றும் சிறைகளின் பாதுகாப்பினை கருத்தில் கொண்டு சிறைப்பணியாளர்களுக்கு நவீன முறையில் பயிற்சிகள் அளிக்கப்படுகின்றன. மத்திய சிறை, திருச்சி, கோவை மற்றும் சேலம் ஆகிய சிறைகளில் உயர் பாதுகாப்பு வசதிகள் கொண்ட தொகுதிகள் கட்டப்பட்டுள்ளன. இதே போன்று உயர்பாதுகாப்பு தொகுதிகள் வேலூர் மத்திய சிறைக்கும் நீட்டிக்கப்பட்டுள்ளது.

IV. மனித வள மேம்பாடு

1. காவலர்கள் பயிற்சி

தமிழ்நாடு சீருடைப்பணியாளர் தேர்வுக் குழுமம் மூலம் நியமனம் செய்யப்படும் சிறைக்காவலர்களுக்கு வேலூரில் உள்ள காவலர் பயிற்சி மையத்தில் ஆறு மாத காலத்திற்கு உடற்பயிற்சி, ஒழுங்குமுறை, மேலாண்மை மற்றும் சீர்திருத்த முறைகள் குறித்த அடிப்படை பயிற்சி அளிக்கப்படுவதுடன் சிறைவாசிகளின் மனித உரிமைகள் குறித்த பயிற்சிக்கு முக்கியத்துவம் அளிக்கப்படுகிறது. அவர்களுக்கு நவீன ஆயுதங்களை கையாளும் முறைகளை கற்பிப்பதுடன் அந்த ஆயுதங்களில் பயிற்சியும் அளிக்கப்படுகிறது. இதனைத் தவிர முதன்மை தலைமைக் காவலர்கள் மற்றும் முதல் நிலை சிறைக் காவலர்களுக்கு அவ்வப்போது நினைவு கூர் பயிற்சிகளும் அளிக்கப்படுகிறது.

வேலூரில் உள்ள சிறைக் காவலர் பயிற்சி மையம் 111 இரண்டாம் நிலை ஆண் காவலர்களுக்கும் 25 இரண்டாம் நிலை பெண் காவலர்களுக்கும் பயிற்சி அளிக்கும் திறனுடன் செயல்பட்டு வருகிறது. இது தவிர திருச்சி மற்றும் கோவை மத்திய சிறைகளில் தற்காலிக காவலர் பயிற்சி மையங்கள் செயல்பட்டு வருகின்றன. ஆயுதமில்லாமல் சண்டையிடுதல், வெடிகுண்டு கண்டறிதல் மற்றும் அவற்றைச் செயலிழக்கச் செய்தல் போன்ற பல்வேறு பயிற்சிகள் பெறுவதற்காகவும் சிறைக்காவலர்கள் சென்னை காவல் துறை கமாண்டோ பயிற்சி பள்ளிக்கு அனுப்பி வைக்கப்படுகின்றனர்.

2. மண்டல நிர்வாக சீர்திருத்த பயிற்சி நிலையம், வேலூர்

இந்த நிலையம் 1979ம் ஆண்டிலிருந்து, ஆந்திரபிரதேசம், கர்நாடகம், கேரளம், மற்றும் தமிழ்நாடு ஆகிய நான்கு தென் மாநிலங்களைச் சேர்ந்த சிறை அதிகாரிகளுக்கு சிறை மேலாண்மை மற்றும் குற்றவாளிகள் சீர்திருத்தம் குறித்து பயிற்சி அளித்து வருகிறது. இந்த நிலையத்தின் செலவினத்தை இதில் பங்கு கொள்ளும் நான்கு தென்மாநிலங்களும் சமமாக பகிர்ந்து கொள்கின்றன.

3. தேசிய அளவிலான பயிற்சி

புதுதில்லியில் உள்ள தேசிய குற்றவியல் மற்றும் தடய அறிவியல் நிறுவனம், காவல் துறை ஆராய்ச்சி மற்றும் மேம்பாட்டு நிறுவனம், தேசிய மனித உரிமை ஆணையம், தேசிய தடயவியல் நிறுவனம் மற்றும் தேசிய சமூகபாதுகாப்பு நிறுவனம் ஆகியவற்றால் நடத்தப்படும் தேசிய அளவிலான மனித உரிமை மற்றும் சிறை மேலாண்மை குறித்த பயிற்சி வகுப்புகளுக்கும் சிறை அதிகாரிகள் அனுப்பப்படுகின்றனர்.

4. பணியாளர் தேர்வு

ஆண் மற்றும் பெண் இரண்டாம் நிலைக் காவலர்களை தேர்வு செய்யும் முகமையாக தமிழ்நாடு சீருடை பணியாளர் தேர்வுக் குழுமம் உள்ளது. தமிழ்நாடு சீருடைப் பணியாளர் தேர்வுக் குழுமம் தேர்ந்தெடுத்தப்பட்டியல் மூலம் ஆண் இரண்டாம் நிலைக் காவலர்களுக்கு 530 நபர்களையும் காத்திருப்போர் பட்டியலிலிருந்து 113 நபர்களையும் கூடுதல் சிறைத்துறை இயக்குநருக்கு அனுப்பி உள்ளது. காவல் துறை விசாரணை மற்றும் மருத்துவ சோதனை போன்றவற்றிற்குப் பிறகு 418 ஆண் இரண்டாம் நிலைக் காவலர்களுக்கு பணி நியமன ஆணை ஜூன் 2006ல் வழங்கப்பட்டது. அவர்கள் 14.6.2006 முதல் பயிற்சி பெற்று வருகின்றனர். இவர்களது பயிற்சி 13.12.2006 அன்று நிறைவு பெறுகிறது.

V. சிறை ஒழுங்கு முறை

உயர்பாதுகாப்பு சிறைவாசிகளை பராமரித்தல்

அரசின் கொள்கை முடிவிற்கேற்ப, தீவிரவாத சிறைவாசிகளை அடைப்பதற்காக தொடக்கத்தில் கோவை, சேலம் மற்றும் திருச்சியில் உள்ள மத்திய சிறைகளில் உயர் பாதுகாப்பு தொகுதிகள் அமைக்கப்பட்டன. பின்னர் பெருகிவரும் தீவிரவாத சிறைவாசிகளை கையாளவும், அவர்களை பிரித்து தனிமைப்படுத்தி வைப்பதற்கும் ஏதுவாக இத்தகைய உயர் பாதுகாப்பு தொகுதி முறை மற்ற மத்திய சிறைகளுக்கும் விரிவாக்கம் செய்யப்பட்டது. அடிப்படைவாத மற்றும் தீவிரவாத சிறைவாசிகள் தற்பொழுது பல்வேறு சிறைகளில் உள்ள உயர்பாதுகாப்புத் தொகுதிகளில் அடைக்கப்படுகின்றனர். இந்த உயர்பாதுகாப்புத் தொகுதிகளின் உட்புறம் சிறைக் காவலர்களாலும், வெளிப்புறம் தமிழ்நாடு காவல் துறையினராலும் பாதுகாக்கப்படுகின்றன. மேற்கண்ட சிறைவாசிகள் பணியில் உள்ள காவலர்களால் உரிய பரிசோதனைக்கு அன்றாடம் உட்படுத்தப்படுவதுடன் உயர் அதிகாரிகளால் அவ்வப்போது சோதனை செய்யப்படுகின்றனர். சிறை விதிகளுக்குட்பட்டு இச்சிறைவாசிகள், பிற சிறைவாசிகளிடமிருந்து பிரித்து வைக்கப்படுகின்றனர்.

இச்சிறைவாசிகளை காண வரும் பார்வையாளர்கள் நேர்காணலுக்கு முன்னரும், பின்னரும் சிறை மற்றும் காவல் துறையினரால் தீவிரமாக சோதிக்கப்படுகின்றனர். சிறைகளில் விரும்பத்தகாத நிகழ்வுகள் ஏற்படாமல் தடுக்கவும், சிறைவாசிகள் தப்பித்து விடாமல் பாதுகாக்கவும், அழிவுச் செயல் தடுத்தல் குறித்த சோதனைகளும் தொடர்ந்து மேற்கொள்ளப்படுகின்றன. முறையான வெளிச்சத்திற்கான மின்சார விளக்குகள் அமைத்தல், பதிவு செய்யும் வசதி கொண்ட வரையறுக்கப்பட்ட பகுதியில் மட்டும் பயன்படுத்தத் தக்க தொலைக்காட்சி பெட்டிகள் (Closed Circuit Television) வெடிகுண்டு கண்டுபிடிப்பு சாதனங்கள், சிறை மதிற் சுவர்களில் மின் கம்பி வேலிகள் அமைத்தல் போன்ற பாதுகாப்பு நடவடிக்கைகள், அனைத்து மத்திய சிறைகளிலும் மேற்கொள்ளப்பட்டுள்ளன. அனைத்து சிறைவாசிகளும் மனித உரிமைகளுக்கு மதிப்பளித்து பரிஷுடனும் உரிய மதிப்புடனும் நடத்தப்படுகின்றனர்.

VI. சிறைவாசிகள் நலன்

1. உணவு மற்றும் உடை

தமிழ்நாடு சிறை நடைமுறை நூல் பாகம் II அத்தியாயம் 22ல் வரையறுக்கப்பட்ட அளவின்படி சுகாதாரமான முறையில் தயாரிக்கப்படும் சமச் சீரான உணவு சிறைவாசிகளுக்கு வழங்கப்படுகிறது. நோய்வாய்ப்பட்ட சிறைவாசிகளுக்கு சம்பந்தப்பட்ட மருத்துவ அலுவலரின் பரிந்துரையின் பேரில், மருத்துவ உணவாக பால், ரொட்டி, முட்டை முதலியன வழங்கப்படுகின்றன. ஆரோக்கியமான மற்றும் சுகாதாரமான நிலையை உறுதிப்படுத்த சிறைவாசிகளுக்கு எவர்சில்வர் தட்டு மற்றும் குவளைகள் வழங்கப்பட்டுள்ளதோடு எவர் சில்வர் சமையல் பாத்திரங்களும், உணவினை எடுத்துச் செல்ல தள்ளு வண்டிகளும் சிறைகளுக்கு வழங்கப்பட்டுள்ளன. சிறைவாசிகளுக்கு வரையறுக்கப்பட்ட அளவின்படி உடைகள் மற்றும் படுக்கைகள் வழங்கப்படுகின்றன.

சிறைவாசிகளுக்கு டெரிகாட்டன் சட்டை, அரைக்கால் சட்டை மற்றும் பெரிய அளவிலான தரைவிரிப்பும் வழங்கப்படுகின்றன. போதுமான உடை இல்லாத விசாரணை சிறைவாசிகளுக்கும் இலவசமாக உடைகள் வழங்கப்படுகின்றன.

2. சுகாதாரம் பேணுதல்

சிறைவாசிகளுக்கு போதுமான மருத்துவ வசதி அளிக்கப் படுகிறது. சுகாதார முகாம்களும் தொடர்ந்து நடத்தப்படுகின்றன. தொழு நோயால் அவதிப்படும் சிறைவாசிகளுக்கு சிறப்பு சிகிச்சை அளிக்கப்படுகிறது. மனநலங்குன்றிய சிறைவாசிகளுக்கு சென்னை அரசு மனநலக் காப்பகத்தில் அனுமதிக்கப்பட்டு போதுமான சிகிச்சை அளிக்கப்படுகிறது. சுகாதாரம் பேணும் நடவடிக்கையாக சிறைகளில் புகை பிடித்தல் அரசால் தடை செய்யப்பட்டுள்ளது. அனைத்து மத்திய சிறைகளுக்கும் நோயாளர் அவசர ஊர்திகள் வழங்கப்பட்டுள்ளன. மேலும் மத்திய சிறைகளில் மருத்துவ

பரிசோதனைகள் மேற்கொள்வதற்காக, மருத்துவ பரிசோதனைக் கூடங்கள், இதயத்துடிப்பை அறிய உதவும் சாதனங்கள், (E.C.G) இரத்தத்தை ஆய்வு செய்யும் தானியங்கி கருவிகள், எளிதில் எடுத்துச் செல்லக்கூடிய எக்ஸ் - கதிர் படமெடுக்கும் கருவிகள் ஆகியவை வழங்கப்பட்டுள்ளன. சிறைவாசிகளின் சுகாதாரத்தை பேணுவதற்காக அவர்களுக்கு பற்பொடி மற்றும் குளியல் சோப்பு ஆகியவை வழங்கப்பட்டுவருகின்றன.

3. நோக்காணல் மற்றும் பொழுதுபோக்கு

சிறைவாசிகள் அவர்களது உறவினர்கள் மற்றும் நண்பர்களை காண நோக்காணல் வசதிகள் உள்ளன. நோக்காணல் குறித்த விண்ணப்ப படிவங்கள் இலவசமாக வழங்கப்படுகின்றன. இப்படிவத்தினை சிறைத்துறைக்கான தகவல் தளத்திலிருந்தும் பெற்றுக்கொள்ளலாம். செய்தித்தாட்களும் பருவ வெளியீடுகளும் சிறைவாசிகளுக்கு அரசு செலவில் வழங்கப்படுகின்றன. கல்வித் தரம் மற்றும் இலக்கிய தரம் வாய்ந்த புத்தகங்கள் சிறை நூலகங்களில் வைக்கப்பட்டுள்ளதுடன், சிறைவாசிகளின் பயன்பாட்டிற்காக மாவட்ட நூலகங்களில் இருந்தும் புத்தகங்கள் பெறப்படுகின்றன. உள்ளரங்கு மற்றும் வெளியரங்கு விளையாட்டுகள் விளையாட வசதிகள் செய்யப்பட்டுள்ளன.

4. கல்வி

சிறைவாசிகளுக்கு அரசு செலவில் தொலைதூரக் கல்வி பயிலும் வசதி உள்ளது. முதியோர் கல்விக்காக தகுதி வாய்ந்த ஆசிரியர்களைக் கொண்ட ஆரம்பப் பள்ளிகள் சிறைகளில் இயங்கி வருகின்றன. இந்திரா காந்தி திறந்த வெளிப் பல்கலைக்கழகம், கீழ்க்கண்ட பாடப்பிரிவுகளை நடத்தி வருகிறது.

1. உணவு மற்றும் ஊட்டச்சத்து சான்றிதழ் படிப்பு
2. இளங்கலை ஆயத்த பயிற்சி
3. கணினி பயன்பாட்டு பயிற்சியில் சான்றிதழ் படிப்பு
4. தொழில் நிர்வாகத்தில் முதுகலை பட்டப் படிப்பு
5. கணினி பயன்பாட்டில் முதுகலை பட்டப் படிப்பு

மத்திய சிறைகளிலுள்ள சிறைவாசிகளுக்கென்றே மனோன்மணியம் சுந்தரனார் பல்கலைக்கழகம் பட்டம் மற்றும் பட்டமேற்படிப்பிற்கான பாடப்பிரிவுகளை நடத்தி வருகிறது. நாட்டில் முதன்முறையாக தொடங்கப்பட்டுள்ள இத்திட்டத்தின் கீழ், பாடப் பிரிவுகள் திறந்த வெளிப் பல்கலைக் கழகத்தால் வரையறுக்கப்பட்ட பாடத் திட்டங்களின்படி மேற்கொள்ளப்படுகின்றன.

5. சிறை நீதிமன்றங்கள் மற்றும் சட்ட உதவி

சிறு வழக்குகளை விரைந்து தீர்வு செய்வதற்காக அனைத்து மத்திய சிறைகள் மற்றும் பெண்கள் தனிச் சிறைகளில் சிறை நீதிமன்றங்கள் அமைக்கப்பட்டுள்ளன. நீதிபதிகள் இச்சிறை நீதிமன்றங்களுக்கு முறைப்பணி மூலம் வருகைபுரிந்து, தங்களது தவறுக்காக வருந்தும் சிறைவாசிகளின் வழக்குகளை முடித்து வைக்கின்றனர்.

சிறைவாசிகளுக்கு இலவச சட்ட உதவி வசதிகள் உள்ளன. அனைத்து மத்திய சிறைகள் மற்றும் பெண்கள் தனிச் சிறைகளில் சென்னையில் உள்ள தமிழ்நாடு மாநில சட்ட உதவி ஆணைக் குழுவால் இலவச சட்ட உதவி தனிப்பிரிவு அமைக்கப்பட்டுள்ளது.

6. குறை தீர்த்தல்

சிறைவாசிகள் தங்கள் குறைகளைத் தெரிவிக்கும் பொருட்டு, அனைத்து மத்திய சிறைகளிலும் மூடி முத்திரையிடப்பட்ட புகார் பெட்டிகள் வைக்கப்பட்டுள்ளன. ஒவ்வொரு மாதமும் முதல் பணி நாளன்று மாவட்ட மற்றும் அமர்வு நீதிபதி, இந்த புகார் பெட்டிகளை திறந்து புகார்களை உரிய நடவடிக்கைக்காக சம்பந்தப்பட்ட அதிகாரிகளுக்கு அனுப்புகிறார். அமர்வு நீதிபதி மற்றும் தலைமை குற்றவியல் நீதிபதி ஆகியோர் மாதம் ஒரு முறை சிறைகளுக்கு திடீர் வருகை புரிந்து சிறைவாசிகளுக்கு வழங்கப்படும் உணவு மற்றும் இதர வசதிகளை சரி பார்ப்பதுடன் அவர்களின் குறைகள் குறித்தும் விசாரணை மேற்கொள்கின்றனர்.

7. அலுவல் மற்றும் அலுவல் சாரா பார்வையாளர்கள்

முறையான நிருவாகம் மற்றும் சிறைவாசிகள் முறையாக நடத்தப்படுவதை உறுதி செய்து கொள்வதற்காக, அலுவல் சார்ந்த பார்வையாளர்கள், குறித்த காலத்திற்கொருமுறை சிறைகளுக்கு வருகை புரிகின்றனர். சிறைச்சாலைகளிலுள்ள வசதிகள் மற்றும் சிறைவாசிகளை நடத்தப்படும் விதம் குறித்து ஆய்வு செய்வதற்காக மனித உரிமை ஆணையத்தின் உறுப்பினர்கள், மாண்புமிகு நீதிபதிகள் மற்றும் இதர முக்கிய பிரமுகர்களும் சிறைகளை பார்வையிடுகின்றனர்.

பொதுமக்களில், முக்கியமாக சிறை சீர்திருத்தத்தில் ஈடுபாடு உள்ளவர்கள், சிறந்த சமூக சேவை பின்னணி உள்ளவர்கள் ஆகியோர் கூடுதல் சிறைத்துறை இயக்குநரால் அலுவல் சாரா பார்வையாளர்களாக நியமிக்கப்படுகின்றனர். இந்த அலுவல் சாரா பார்வையாளர்கள், சிறைவாசிகளை சந்திக்கவும், சிறைச்சாலைகளின் அனைத்து பகுதிகளுக்குச் சென்று வரவும் அனுமதிக்கப் படுகின்றனர். இந்த அலுவல்சாரா சிறை பார்வையாளர்களின் பதவிக் காலம் மூன்று ஆண்டுகளாகும்.

8. மனித உரிமைகள்

அனைத்து சிறைகளிலும் உள்ள சிறைவாசிகளின் மேம்படுத்தப்பட்ட வாழ்க்கைத் தரத்தை உறுதி செய்து கொள்வதற்காக அடிப்படை வசதிகள் அரசால் செய்து தரப்பட்டுள்ளன. சிறைவாசிகளின் நியாயமான குறைகளை உணர்ந்து அதனை தீர்க்கவும் அவர்களின் அடிப்படை தேவைகளை நிறைவேற்றவும் ஏதுவாக தகுந்த பண்புகளை வளர்த்து கொள்ள சிறை அதிகாரிகள் பக்குவப்படுத்தப்பட்டுள்ளனர்.

தேசிய மனித உரிமைகள் ஆணையத்தின் உறுப்பினர்களும், மாநில மனித உரிமைகள் ஆணையத்தின் உறுப்பினர்களும், மாண்புமிகு நீதிபதிகளும் தமிழ்நாட்டில் உள்ள சிறைகளுக்கு வருகை புரிந்து சிறைகளின் நிருவாகத்தை பாராட்டி உள்ளனர். தேசிய மனித உரிமை ஆணையம் சிறைகளில் பொதுவாக அதிக இட நெருக்கடி குறித்த தனது கவலையை அடிக்கடி தெரிவித்து வருகிறது. இந்தக் குறையை நிவர்த்தி செய்யும் விதமாக மாவட்ட தலைநகரங்களில் மாவட்ட சிறைகளை ஏற்படுத்த அரசு ஒப்புதல் அளித்துள்ளது. திண்டுக்கல், நாகர்கோவில் மற்றும் ஸ்ரீவைகுண்டம் கிளைச் சிறைகளை மாவட்ட சிறைகளாக மாற்றுவதற்கான கட்டுமான பணிகள் முடிவு பெற்றுள்ளன. இந்த மூன்று மாவட்ட சிறைகளும் விரைவில் துவக்கப்பட உள்ளன. விருதுநகர் மற்றும் ராமநாதபுரம் கிளைச்சிறைகளை மாவட்ட சிறைகளாக மாற்ற உரிய நடவடிக்கைகள் மேற்கொள்ளப்பட்டு கட்டுமான பணிகள் முன்னேற்ற நிலையில் உள்ளன. இதனைத் தவிர நாங்குநேரியில் உள்ள கிளைச்சிறையை தனிக் கிளைச்சிறையாக அரசு அறிவித்துள்ளது. அங்கு அதிக அளவில் சிறைவாசிகளை அனுமதிக்கவும், தனிக் கிளைச் சிறையாக இயங்குவதற்கு ஏதுவாகவும் ரூ. 15.00 இலட்சம் செலவில் கட்டமைப்பு மாறுதல்கள் மேற்கொள்ளப்பட்டுள்ளன.

VII. சிறைவாசிகளின் மறுவாழ்வுப் பணிகள்

1. அரசு சாரா நிறுவனங்களின் பங்கேற்பு

சிறைவாசிகளின் உடல் நலன் மற்றும் மன நலத்தினை மேம்படுத்த சிறைகளில் யோகாசனம், தியானப் பயிற்சி ஆகியவற்றிற்கு ஏற்பாடு செய்யப்பட்டுள்ளது. சிறைகளில் யோகாசனம், தியானம், கலந்துரையாடல், ஒழுக்கவியல் குறித்த விரிவுரை, இலவச மருத்துவ சிகிச்சை முகாம், மற்றும் தொழிற் கல்வி பயிற்சி அளிக்க தனியார் மற்றும் தன்னார்வு தொண்டு நிறுவனங்களுக்கு அரசு அனுமதி வழங்கி உள்ளது.

2. சிறை தொழிற்சாலைகள் மற்றும் தொழிற் பயிற்சி பிரிவுகள்

சிறைவாசிகளிடையே உழைக்கும் பழக்கத்தை மனதில் ஆழப் பதியவைப்பதற்காக சிறைகளில் தொழில்கள் மற்றும் தொழிற் பிரிவுகளில் பல்வேறு பயிற்சிகள் அறிமுகப்படுத்தப்பட்டுள்ளன. விடுதலைக்குப் பின் சுய வேலை வாய்ப்பிற்காக செங்கல் தயாரித்தல், குழாய் பொருத்துதல், விளம்பர பலகை வரைதல், மின்கம்பி இணைப்பு, நெசவுத் தொழில், புத்தகம் கட்டுதல், தையல் வேலை, கூர்நாடா தயாரித்தல், மெழுகு, பாதணிகள், பினாயில், நாடாக்கள், சோப்பு, கம்பளம், கோப்பு அட்டைகள் முதலியன தயாரித்தல் போன்ற சிறு தொழில்களில் சிறைவாசிகளுக்கு பயிற்சியளிக்கப்படுகின்றது. பயிற்சியின் முடிவில் மாநில வாழ்க்கை தொழில் கல்வி மற்றும் பயிற்சி குழுவினரால் பயிற்சி சான்றிதழ்கள் வழங்கப்படுகின்றன.

சிறைத்துறை பணித்துறையாக அறிவிக்கப்பட்டுள்ளது. சிறைத்துறை பிற அரசுத் துறைகளுக்கு தேவைப்படும் பொருட்களை உற்பத்தி செய்து அவற்றை இலவசமாக வழங்குகிறது. சிறைத் தொழிற் பிரிவுகளின் கடந்த நான்கு ஆண்டுகளின் சராசரி உற்பத்தி மதிப்பு ஆண்டொன்றுக்கு ரூபாய் நான்கு கோடி என்று கணக்கிடப்பட்டுள்ளது.

இம்மாநிலத்தில் உள்ள அனைத்து மத்தியச் சிறைகள் புதுக்கோட்டையிலுள்ள இளங்குற்றவாளிகள் சீர்திருத்தப்பள்ளி, மற்றும் மகளிருக்கான தனிச் சிறைகள் ஆகியவற்றில் சிறைவாசிகள் ஊதியம் ஈட்டும் திட்டம் செயலில் உள்ளது.

இத்திட்டத்தின் கீழ் சிறைவாசிகளுக்கு தினசரி ஊதியம் அனைத்து பிடித்தங்களும் செய்த பிறகு தனித் திறன் வாய்ந்தவர்களுக்கு ரூ.18/- வீதமும் ஓரளவு தனித் திறன் பெற்றவர்களுக்கு ரூ.15/- வீதமும் மற்றவர்களுக்கு ரூ.13.50 வீதமும் வழங்கப்படுகிறது.

VIII. பணியாளர்கள் நலன்

1. பதக்கங்கள்

சிறப்பாக பணிபுரியும் சிறைப்பணியாளர்களுக்கு வழங்க கீழ்க்காணும் பதக்கங்கள் அரசால் நிறுவப்பட்டுள்ளன.

(i) முதலமைச்சரின் பதக்கம்

அ) முதலமைச்சரின் வீரதீர செயல்களுக்கான சிறைப்பணி பதக்கம்

இப்பதக்கம் பெறுவோருக்கு ரூ.100/- மாதாந்திரப் படியாக வழங்கப்படுகிறது.

ஆ) நிகரற்ற பணி ஈடுபாட்டிற்கான தமிழ்நாடு முதலமைச்சரின் சிறைப்பணி பதக்கம்

இச்சேவைக்கு பதக்கமும் ரொக்கப்பரிசும் கீழ்க்கண்டவாறு வழங்கப்படுகிறது.

சிறை அலுவலர் முதல் சிறைக் கண்காணிப்பாளர் வரை
ரூ.5000/-

உதவி சிறை அலுவலர் மற்றும் துணை சிறை அலுவலர்
ரூ.3000/-

காவலர்கள் முதல், முதன்மை தலைமைக் காவலர் வரை
ரூ.2000/-

இ) நற்சேவைக்கான தமிழ்நாடு முதலமைச்சரின் சிறைப்பணி பதக்கம்

இப்பதக்கம் முதல் மற்றும் இரண்டாம் நிலைக் காவலர்களுக்கு மட்டுமே வழங்கப்படுகிறது. இப்பதக்கம் பெறுவோருக்கு கீழ்க்கண்டவாறு மாதாந்திரப்படி வழங்கப்படுகிறது.

முதல் நிலைக்காவலர் - ரூ.50/-
இரண்டாம் நிலைக்காவலர் - ரூ.40/-

(ii) குடியரசு தலைவரின் சீர்திருத்த பணி பதக்கம்

அ) வீரதீர செயல்களுக்கான பதக்கம்

இப்பதக்கம் பெறுவோருக்கு ரூ.60/- மாதாந்திரப் படியாக வழங்கப்படுகிறது.

ஆ) பாராட்டத் தகுந்த சேவைக்கான பதக்கம்

பதக்கம் மட்டும் வழங்கப்படுகிறது.

இ) நிகரற்ற சேவைக்கான பதக்கம்

பதக்கம் மட்டும் வழங்கப்படுகிறது.

2. கருணைத் தொகை வழங்குதல்

சிறைத்துறை பணியாளர்கள் அல்லது அவர்களது குடும்பத்தினருக்கு குறிப்பிடப்பட்ட சூழ்நிலைகளில் கருணைத் தொகை வழங்கப்படுகிறது. சிறைப்பணியாளர் ஒருவர் பணியில் இருக்கும் போது வீரதீரச் செயல்களில் ஈடுபட்டு இறக்க நேரிட்டால் அவரின் சட்டப்படியான வாரிசுகாரர்களுக்கு, பணியாளர் இறுதியாக பெற்ற ஊதியம் அவர் உயிரோடு இருந்தால் பணிமூப்பில் ஓய்வு பெறும் நாள் எதுவோ அதுவரை குடும்ப ஓய்வூதியமாக வழங்கப்படுகிறது. அதற்கு பின்னர் தகுதியான குடும்ப ஓய்வூதியம் வழங்கப்படுகிறது.

3. குறை தீர்க்கும் நாள்

சிறைத்துறையின் உயர் அதிகாரிகளால் கீழ்க்கண்டவாறு குறை தீர்க்கும் நாள் கூட்டம் நடத்தப்படுகிறது.

1.	கூடுதல் சிறைத்துறை இயக்குநர்	மூன்று மாதங்களுக்கு ஒரு முறை
2.	சரக சிறைத் துறைத் துணைத் தலைவர்	மாதம் ஒரு முறை
3.	மத்திய சிறை கண்காணிப்பாளர்	வாரம் ஒரு முறை

சிறைப் பணியாளர்களின் குறைகள் கேட்டறியப்பட்டு அவைகள் விரைவாக தீர்க்கப்படுகின்றன.

4. மிகை நேர பணி ஊதியம்

சிறை பணியாளர்களுக்கு நாளொன்றுக்கு ரூ.100/- வீதம் மிகை நேர பணி ஊதியம் வழங்கப்படுகிறது.

5. உணவுக் கட்டணம் மற்றும் இரவு உணவு

அவசர காலங்கள் மற்றும் பெருமளவில் சிறைவாசிகள் அனுமதிக்கப்படும் காலங்களில் மத்திய சிறைகளில் பாதுகாப்பு பணிகளில் அமர்த்தப்படும் பணியாளர்களுக்கு உணவுக் கட்டணங்கள், சென்னை தவிர பிற இடங்களில் இரண்டாம் நிலைக் காவலர்களுக்கு ரூ.35/- வீதமும், முதல் நிலைக்காவலர்கள் மற்றும் முதன்மை தலைமைக் காவலர்களுக்கு ரூ.40/- வீதமும், துணைச்சிறை அலுவலர் பதவி வரையில் உள்ள அனைவருக்கும் ரூ.50/-வீதமும், சென்னையில் மட்டும் அனைத்து பணியாளர்களுக்கும் ரூ.80/-வீதமும் வழங்கப்படுகிறது. இதனைத் தவிர இரவு நேரத்தில் மத்திய சிறைகளில் பணிபுரியும் காவலர்களுக்கு இரவு உணவு மற்றும் காலை தேநீர் ஆகியவை அரசு செலவில் வழங்கப்படுகின்றன.

6. சீருடை தையற் கட்டணம்

சிறைக் காவலர்களுக்கு ஆண்டுதோறும் இரண்டு ஜோடி சீருடைகள் தைப்பதற்காக ரூ.200/- தையற் கட்டணமாக வழங்கப்படுகிறது.

7. பதவி உயர்வு வாய்ப்புகள்

இரண்டாம் நிலை காவலர்களுக்கு பதவி உயர்வு வாய்ப்பு அளிப்பதற்கு ஏதுவாக 2006-2007ம் ஆண்டில் 300 இரண்டாம் நிலைக் காவலர்கள் முதல் நிலைக் காவலர்களாக நிலை உயர்த்தப்பட உள்ளனர்.

IX. வீடியோ கான்பரன்ஸிங் மூலம் சிறைகளையும் நீதிமன்றங்களையும் இணைத்து நீதி வழங்கும் முறை அறிமுகம்.

முன்னோடித் திட்டமாக சிறைகளையும் நீதிமன்றங்களையும் இணைக்கும் வீடியோ கான்பரன்ஸிங் திட்டம் ரூ.861.20 இலட்சம் செலவில் அமல்படுத்தப்பட்டுள்ளது. இத்திட்டத்தின் மூலம் விசாரணைச் சிறைவாசிகளின் விசாரணை காலத்தை அவர்களை நீதிமன்றங்களுக்கு அழைத்துச் செல்லாமலேயே நீட்டிக்க இயலும். இத்திட்டம் நீதிமன்றத்திற்கு அழைத்துச் செல்லும் போது, சிறைவாசிகள் தப்பிச்செல்வதை தடுப்பதோடல்லாமல், வேறு அசம்பாவிதங்கள் ஏதும் ஏற்படாமலும் தடுக்க வகை செய்கிறது. மேலும் சிறைவாசிகளை நீதிமன்றத்திற்கு அழைத்துச் சென்றுவர போக்குவரத்து வாகனங்கள் மற்றும் காவல்துறை காவலர்களுக்கு ஆகும் செலவு ஆண்டொன்றிற்கு

சுமார் ரூபாய் 10 கோடி இதனால் குறைகிறது. இத்திட்டத்தின் மூலம் இதுவரை 1,71,853 விசாரணைக் கைதிகளின் நீதிமன்றக் காவல் நீட்டிக்கப்பட்டுள்ளது.

X. புதிய முயற்சிகள்

1. தகவல் தொழில் நுட்பம்

அனைத்து மத்திய சிறைகளுக்கும் கணினிகள் வழங்கப்பட்டுள்ளன. தேசிய தகவல் மையத்தின் உதவியுடன், நம் நாட்டிலேயே முதன்முறையாக “சிறைவாசிகளின் தகவல் அமைப்பு முறை” குறித்த ஒரு மென்பொருள் உருவாக்கப்பட்டுள்ளது. மேலும் தேசிய தகவல் மையம், சிறை பதிவேடுகளை கணினி மயமாக்கும் முறை குறித்த மென்பொருளையும் உருவாக்கி வருகிறது. சிறைவாசிகளுக்கு கணினியில் பயிற்சி அளிக்க ஒவ்வொரு மத்திய சிறை மற்றும் பெண்கள் தனிச் சிறைகளில் கணினி மையம் தொடங்கப்பட்டுள்ளது.

சிறைத்துறையில் வெளிப்படையான நிருவாகத்திற்காகவும், சிறைத்துறையின் செயல்பாடுகளை பொதுமக்கள் அறிந்து கொள்வதற்காகவும் தேசிய தகவல் மையத்தினரால் வடிவமைக்கப்பட்ட பின்வரும் தகவல் தளம் சிறைத்துறையால் தொடங்கப்பட்டுள்ளது.

www.tn.nic.in/prisons
www.tn.gov.in/prisons

2. தகவல் அறியும் உரிமைச் சட்டம்

இத்துறையில் தகவல் வழங்கும் அலுவலர்கள் மற்றும் தகவல் வழங்கும் உதவி அலுவலர்கள் நியமனம் செய்யப்பட்டுள்ளனர். பொதுமக்கள் தங்களுக்கு உபயோகமான தகவல்களை இந்த தகவல் வழங்கும் அலுவலர்களிடம் கோரலாம். பொதுமக்களின் உபயோகத்திற்காக இத்துறை பற்றிய தகவல் கையேடு தயாரிப்பது அரசின் ஆய்வில் உள்ளது.

3. புலனாய்வு மற்றும் விழிப்புப் பணிப்பிரிவு

சிறைத்துறை குறித்த புலனாய்வு விவரங்களை சேகரிப்பதற்காக ஒரு காவல்துறை ஆய்வாளர், இரண்டு காவல்துறை உதவி ஆய்வாளர்கள், ஒரு தலைமைக் காவலர் மற்றும் ஒரு இரண்டாம் நிலைக் காவலர் ஆகியோர் அடங்கிய புலனாய்வு மற்றும் விழிப்புப் பணிப் பிரிவு ஒன்று இத்துறையில் இயங்கி வருகிறது.

4. தொலைநோக்கு திட்டம்

சிறைகளை ஓரளவு தரத்துடன் நிருவகிக்கும் நோக்கத்தில் இந்திய அரசின் உள்துறை அமைச்சகம், சிறை சீர்திருத்தத்திற்கான தொலைநோக்கு திட்டம் மற்றும் ஆண்டு திட்டத்தினை தயாரித்து உள்ளது. இத்திட்டத்தின் கீழ் மைய அரசு 2002-2007 வரையிலான ஐந்தாண்டுகளுக்கு உத்தேசமாக ரூ.95.34 கோடியை (மாநில அரசின் 25% பங்கீடு உட்பட) கீழ்க்கண்ட நான்கு முக்கியப்பணிகளை செயற்படுத்துவதற்காக ஒதுக்கியுள்ளது.

அ) புது சிறைச்சாலைகள் கட்டுதல்

ஆ) தற்போதுள்ள சிறை கட்டிடங்களை பழுதுபார்த்தல் மற்றும் புதுப்பித்தல்

இ) சுகாதாரம் மற்றும் குடிநீர் வழங்கல்
 ஈ) சிறைப் பணியாளர்களுக்கு குடியிருப்புகள் கட்டுதல்

புதிய சிறைச்சாலைகள் கட்டுவதற்கான இந்த தொலைநோக்கு திட்டத்தின் கீழ், பெண்களுக்கான தனி சிறை ஒன்றினை கடலூரில் கட்டவும், 10 கிளைச் சிறைகளை மாவட்ட சிறைகளாக நிலை உயர்த்தவும் உத்தேசிக்கப்பட்டுள்ளது. இத்தொலைநோக்கு திட்டத்தின் குறிக்கோள் சிறைச்சாலைகளை விரிவுபடுத்துவதன் மூலம் தற்போது சிறைகளில் நிலவும் இட நெரிசல்களை களைவதுடன், குடிநீர் விநியோகம், சுகாதாரம் மற்றும் பணியாளர்களுக்கான குடியிருப்பு போன்ற வசதிகளை கூடுதலாக ஏற்படுத்தித்தருவதுமாகும். அரசாணை எண்.622 உள்துறை நாள் 18.5.2004 மற்றும் அரசாணை எண்.914 உள்துறை நாள் 28.6.2004 ஆகியவற்றில் (ஆண்டு ஒன்றுக்கு) ரூ.1907 இலட்சம் செலவில் பல்வேறு பணிகளை மேற்கொள்வதற்கு அரசால் நிருவாக மற்றும் நிதி அங்கீகாரம் வழங்கப்பட்டுள்ளது. அரசாணை எண். 511, உள்துறை, நாள் 21.6.2005ல் சிறைச்சாலைகளை நவீனப்படுத்தும் திட்டத்தின் கீழ் சிறை நிருவாகத்தை மேம்படுத்திட பல திட்டங்களை செயல்படுத்துவதற்காக ரூ.994 இலட்சம் 2004-2005ம் ஆண்டுக்கு அனுமதித்துள்ளது. இந்த பணிகள் முடிவடையும் நிலையில் உள்ளன.

அரசு ஆணை நிலை எண்.184, உள் துறை நாள் 8.3.2006ல் சிறைச்சாலைகளை நவீனப்படுத்தும் திட்டத்தின் கீழ் பல்வேறு திட்டங்களை செயல்படுத்த 2005-2006ம் ஆண்டுக்கு ரூ.1823.10 இலட்சத்திற்கு அரசு அனுமதி வழங்கியுள்ளது. இத்திட்டப்பணிகள் தமிழ்நாடு காவலர் வீட்டுவசதி வாரிய கழகத்திடம் ஒப்படைக்கப்பட்டு அவை தற்போது பல்வேறு நிலைகளில் உள்ளது.

2006-2007ல் கீழ்க்கண்ட திட்டப் பணிகளை செயல்படுத்த உத்தேசிக்கப்பட்டுள்ளது.

திட்டத்தின் பெயர்	செலவு (ரூபாய் இலட்சத்தில்)
சிறைக் கட்டிடங்களை பழுதுபார்த்தல் மற்றும் புதுப்பித்தல்	263.24
சிறைப் பணியாளர்களுக்கு குடியிருப்புகள் கட்டுதல்	1551.00
சுகாதாரம் மற்றும் குடிநீர் வழங்குதல்	92.06
மொத்தம்	1906.30

5. புழல் சிறை வளாகம்

சென்னை மத்திய சிறையில் நிலவும் அளவிற்கதிகமான இட நெரிசல் மற்றும் அதிகரித்து வரும் தேவையினை கருத்திற் கொண்டு மிக நவீன வசதிகளுடன் கூடிய புதிய சிறை வளாகத்தினை புழலில் அமைக்க அரசு முடிவு செய்தது. இப்புதிய சிறை வளாகம் 1250 விசாரணை சிறைவாசிகள், 1250 தண்டனை சிறைவாசிகள் மற்றும் 500 பெண் சிறைவாசிகளை அனுமதிக்கத்தக்க வகையில் அமையும். இப்புதிய சிறை வளாகம் 211.92 ஏக்கர் பரப்பளவில் தூய்மையான மற்றும் ஆரோக்கியமான சுற்றுப்புற சூழ்நிலை கொண்டதாக அமையும். சென்னை, காஞ்சிபுரம் மற்றும் திருவள்ளூர் மாவட்டங்களை சார்ந்த தண்டனை சிறைவாசிகள் புழல் மத்திய சிறையில் அடைக்கப்படுவார்கள். அரசாணை எண்.957, உள்துறை, நாள் 27.9.2003ல் இதற்காக அரசு ரூ.77.09 கோடி ஒதுக்கீடு செய்து ஆணைபிறப்பித்துள்ளது. இந்த பணிகள் தமிழ்நாடு காவலர் வீட்டு வசதி கழகத்திடம் ஒப்படைக்கப்பட்டு பணிகள் முடிவடைந்துள்ளன. இச்சிறை கூடிய விரைவில் செயல்படத் தொடங்கும்.

XI. முடிவுரை

சிறைத்துறையின் சீரிய நிருவாகத்திற்கு அரசு உரிய முக்கியத்துவம் அளித்து வருகிறது. சிறைவாசிகளின் நலன், சிறைப் பணியாளர்களின் நலன், அடிப்படை வசதிகள், சிறைகளின் பாதுகாப்பு, சுகாதார வசதி, மனித உரிமைகளை பேணுதல் போன்றவற்றை மேம்படுத்திட உரிய நடவடிக்கைகள் எடுக்கப்பட்டு வருகின்றன. இவைகள் உரிய கவனத்துடன் திட்டமிடப்பட்டு முறையாக செயல்படுத்தப்படுகின்றன. தமிழ்நாட்டில் உள்ள சிறைகள் அனைத்தும் சீர்திருத்த நிலையங்களாக அமைய இத்துறை எண்ணத்தாலும் செயலாலும் அனைத்து நடவடிக்கைகளையும் எடுத்து வருவதுடன், இந்த இலக்கை அடைய அரசிடமிருந்து தேவையான அனைத்து உதவிகளையும் தொடர்ந்து பெறும்.

இ. பெரியசாமி,
வருவாய் மற்றும் சட்டத்துறை அமைச்சர்